

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ పంచచత్వారింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ పంచచత్వారింశః సర్గః ॥

బంధూనాం సమక్షే సర్వత్ర ప్రసృతస్య లోకాపవాదస్య వర్జనం కృత్వా
శ్రీరామేణ సీతాం వనే విసర్జయితుం లక్ష్మణం ప్రత్యాదేశః

తేషాం సముపవిష్టానాం సర్వేషాం దీనచేతసాం ।

ఉవాచ వాక్యం కాకుత్స్థో ముఖేన పరిశుష్యతా ॥ 7.45.1 ॥

సర్వే శృణుత భద్రం వో మా కురుధ్వం మనోఽన్యథా ।

పౌరాణాం మమ సీతాయాం యాదృశీ వర్తతే కథా ॥ 7.45.2 ॥

పౌరాపవాదః సుమహాంస్తథా జనపదస్య చ ।

వర్తతే మయి బీభత్సా సా మే మర్మాణి కృంతతి ॥ 7.45.3 ॥

అహం కిల కులే జాత ఇక్ష్వాకూణాం మహాత్మనాం ।

సీతాపి సత్కులే జాతా జనకానాం మహాత్మనాం ॥ 7.45.4 ॥

జానాసి త్వం యథా సౌమ్య దండకే విజనే వనే ।

రావణేన హృతా సీతా స చ విధ్వంసితో మయా ॥ 7.45.5 ॥

తత్ర మే బుద్ధిరుత్పన్నా జనకస్య సుతాం ప్రతి ।

అత్రోషితామిమాం సీతామానయేయం కథం పురీం ॥ 7.45.6 ॥

ప్రత్యయార్థం తతః సీతా వివేశ జ్వలనం తదా ।

ప్రత్యక్షం తవ సౌమిత్రే దేవానాం హవ్యవాహనః ॥ 7.45.7 ॥

అపాపాం మైథిలీమాహ వాయుశ్చాకాశగోచరః |
చంద్రాదిత్యౌ చ శంసేతే సురాణాం సన్నిధౌ పురా || 7.45.8 ||

ఋషీణాం చైవ సర్వేషామపాపాం జనకాత్మజాం |
ఏవం శుద్ధసమాచారా దేవగంధర్వసన్నిధౌ || 7.45.9 ||

లంకాద్వీపే మహేంద్రేణ మమ హస్తే నివేశితా |
అంతరాత్మా చ మే వేత్తి సీతాం శుద్ధాం యశస్వినీం || 7.45.10 ||

తతో గృహీత్వా వైదేహీమయోధ్యామహమాగతః |
అయం తు మే మహాన్ వాదః శోకశ్చ హృది వర్తతే || 7.45.11 ||

పౌరాపవాదః సుమహాంస్తథా జనపదస్య చ |
అకీర్తిర్యస్య గీయేత లోకే భూతస్య కస్యచిత్ || 7.45.12 ||

పతత్యేవాధమాన్ లోకాన్ యావచ్ఛబ్దః ప్రకీర్త్యతే |
అకీర్తిర్నింద్యతే దేవైః కీర్తిర్లోకేషు పూజ్యతే || 7.45.13 ||

కీర్త్యర్థం తు సమారంభః సర్వేషాం సుమహాత్మనాం |
అప్యహం జీవితం జహ్యం యుష్మాన్ వా పురుషర్షభాః || 7.45.14 ||

అపవాదభయాద్ భీతః కిం పునర్జనకాత్మజాం |
తస్మాద్ భవంతః పశ్యంతు పతితం శోకసాగరే || 7.45.15 ||

నహి పశ్యామ్యహం భూతం కించిద్ దుఃఖమతోఽధికం |
శ్వస్త్వం ప్రభాతే సామిత్రే సుమంత్రాధిష్ఠితం రథం || 7.45.16 ||

ఆరుహ్య సీతామారోప్య విషయాంతే సముత్సృజ |
గంగాయాస్తు పరే పారే వాల్మీకేస్తు మహాత్మనః || 7.45.17 ||

ఆశ్రమో దివ్యసంకాశస్తమసాతీరమాశ్రితః |
తత్రైతాం విజనే దేశే విసృజ్య రఘునందన || 7.45.18 ||

శీఘ్రమాగచ్ఛ సౌమిత్రే కురుష్వ వచనం మమ |
న చాస్మి ప్రతివక్తవ్యః సీతాం ప్రతి కథంచన || 7.45.19 ||

తస్మాత్ త్వం గచ్ఛ సౌమిత్రే నాత్ర కార్యా విచారణా |
అప్రీతిర్హి పరా మహ్యం త్వయైతత్ ప్రతివారితే || 7.45.20 ||

శాపితా హి మయా యూయం పాదాభ్యాం జీవితేన చ |
యే మాం వాక్యాంతరే బ్రూయురనునేతుం కథంచన || 7.45.21 ||

అహితా నామ తే నిత్యం మదభీష్టవిఘాతనాత్ |
మానయంతు భవంతో మాం యది మచ్ఛాసనే స్థితాః || 7.45.22 ||

ఇతోఽద్య నీయతాం సీతా కురుష్వ వచనం మమ |
పూర్వముక్తోఽహమనయా గంగాతీరేఽహమాశ్రమాన్ || 7.45.23 ||

పశ్యేయమితి తస్యాశ్చ కామః సంవర్త్యతామయం |
ఏవముక్త్వా తు కాకుత్స్థో బాష్పేణ పిహితేక్షణః || 7.45.24 ||

సంవివేశ స ధర్మాత్మా భ్రాతృభిః పరివారితః |
శోకసంవిగ్నహృదయో నిశశ్వాస యథా ద్విపః || 7.45.25 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
ఉత్తరకాండే పంచచత్వారింశః సర్గః ||